

వెన్నెల వీడ

సామర్లకోట రైల్వేస్టేషను.

మద్రాసు వెళ్ళే మెయిలు.

రైలెక్కి ఒక్కనిమిషం అయివుంటుంది. వెంకటేశ్వర్లు పోర్టరుచేత సామాన్లు సర్దించి, అతనికి డబ్బులిచ్చేసి, సీట్లో చతికిలబడి ముందు భార్యా బిడ్డలవేపు, ఆనక కంపార్టుమెంట్లో మిగిలిన వాళ్ల వేపు కలయజూశాడు.

కార్నర్ సీట్లో ఆయనా, శ్యామలా ఒకర్నొకరు వరీక్షగా చూసుకొంటున్నారు.

ఒకసారి ఆయనవేపూ, ఒకసారి శ్యామలవేపూ చూసి మళ్ళీ అటు తిరిగాడు వెంకటేశ్వర్లు.

“ఎందాకా వెళుతున్నారండి, మీరు” అని అడిగాడు. “మి? - ఒంగోల్ !” అన్నాడతను ఇటుచూడకుండానే.

శ్యామల పిల్లను ఎదటి బెంచిమీద నుంచి ఈ బెంచి మీదికి మార్చి ఎడంచేత్తో జోకొడుతూ అతని వేపు అలా చూస్తూనే వుంది.

ఒక నిమిషం పాటు ఎవరూ మాట్లాడలేదు. వాళ్ళిద్దరూ అలా కూచోడం వెంకటేశ్వర్లుకి ఏమీ బాగాలేదు.

అతను శ్యామలకి బంధువో, స్నేహితుల కుటుంబంలోని వాడో అయివుండాలి. ఇద్దరికిద్దరూ గుర్తుతెచ్చుకోలేక పోతున్నారని తెలుస్తూనే వుంది. తనేమీ సాయం చెయ్యలేక, భరించలేక అలా చూస్తూ కూచున్నాడు అతను కూడాను.

“మీ దేవూరండి?” అంది శ్యామల హఠాత్తుగా.

“తుని! మీదో?”

“కాకినాడ. మీరు కాకినాట్లో చదివారా?.... ఒకవేళ మా అన్నయ్యకోసం మా యింటికి వస్తూవుండేవారా? మిమ్మల్నెక్కడో చూశాను!”

“నన్ను చెప్పమంటారా?” అని అతను చిరునవ్వుతో వెంకటేశ్వర్లు వేపు చూశాడు. “ఎక్స్‌క్యూజ్ మీ —”

వెంకటేశ్వర్లు సమస్య విడిపోయినంత ఆనందం చూపిస్తూ నవ్వాడు. “చెప్పండి చెప్పండి — ఎక్కడో ఎప్పుడో చూసుంటారు. అసలు చిన్నప్పటి ఫ్రెండ్సుని వాకో సమయంలో గుర్తుపట్టలేం. — నా కట్టా చాలా సార్లైంది!” మరచిపోడం తప్పలాంటిదని తెలిసినా ఇబ్బందైన పరిస్థితిని వీలయినంత త్వరగా దాటేయాలని అతని ప్రయత్నం.

“సారీ, ఎట్లా చెప్పాలో నాకు తెలీటం లేదు!” అని చిరునవ్వు నవ్వి “ఇఫ్యూ డోంట్ థింక్ అదర్ వైజ్ —” అని ఇంగ్లీషులో మొదలుపెట్టి, “ఆమెని వొకప్పుడు, వాళ్ళింట్లోనే పెళ్ళిచూపుల తతంగంలో చూశాను. ఆమెని పెళ్ళాడిన అదృష్టవంతులు మీరే ననుకుంటాను.” అన్నాడతను.

వెంకటేశ్వర్లు షాక్ తిన్నాడు. కాని ఆ సంగతి తెలీకండా ఏదో అందామని “నేనూ అదే అనుకున్నాను. లేకపోతే అంత

తొందరగా యెట్లా మరచిపోతాం ?" అన్నాడు. పరిస్థితి సరిగా అదుపులోకి రాలేదని అతని కదలికలవల్ల తెలిసిపోతోంది.

"ఇప్పుడేం చేస్తున్నారండీ!" అనడిగింది శ్యామల, మెరిసే కళ్ళతో.

ఆరేళ్ళక్రిందట - అతను తనను చూడ్డాని కొచ్చినప్పుడు - తను పదిహేడేళ్ళ పడుచు. స్కూలుపై నలు పాసయింది, ఇంటరూ, డిగ్రీకోర్సు చదువుదామని తన ఉద్దేశ్యం, పెళ్ళిచేసి అత్తారింటికి పంపుదామని మిగతా వాళ్ళందరి ఉద్దేశ్యం. మెజారిటీ నిర్ణయం నెగ్గింది.

అప్పటికీయనకు ఇరవై రెండేళ్ళుంటాయేమో! సంపెంగ వాసన పూసుకొచ్చిన వెన్నెల్లాంటి మత్తుసౌందర్యం అతనిది. గుండ్రని మొహంమీద నా కెందుకని వెనక్కి పారిపోయిన క్రాఫింగూ, ముందుకొచ్చేసిన ముక్కూ, మధ్య లొత్తతో గడ్డం, పేరుకు తగినట్టుగా "మనోహరంగా" ఉన్నాడని తను అనుకోడం, చూడ్డం తనకింకా జ్ఞాపకం వస్తున్నాయి "చూపుల కొచ్చిన మొగకుంకని అట్లా చూస్తే వాడేమయిపోతాడూ!" అని మేనమామ దెప్పిపొడుస్తే - నలుగుర్లోనూ చెప్పరాని సిగ్గేసింది.

ఎంత చదువయితే ఉండనీ గాని, ఆస్తి లేనివాడి కివ్వకు - అంటూ అమ్మమ్మ నాన్నకు చెప్పింది. ఎం. ఏ. ప్యాసయిన్నీ తాలూకా కచేరీ గుమాస్తా పనికి సిద్ధమై పోతున్నారని నాన్న అభిప్రాయపడ్డాడు. వాళ్ళేమీ కట్నం అక్కర్లేదన్నారని వాళ్ళు అందరికీ హీనంగా కనబడ్డారు. 'డిప్టీ కలెక్టరు కొడుకయితే మాత్రం? అయినా రిటైర్డు. ఏమిటో పోనీస్తూ: ఇంతకూ పిల్లకి ఏమంత వయస్సు మీరిపోయిందని; ఇంకో సమంధం రాకపోదులే -' అన్నాడు మామయ్య.

కృష్ణాజిల్లా గన్నవరం తన అత్త వారిది. వెంకటేశ్వర్లు వాటాకు వాళ్ళ నాన్నగారు పోయాక, పదెకరాలు, అదీ ఇదీ కలిసివచ్చింది. బియ్యే ప్యాసయి, సర్వీసు కమిషన్ లో సెలక్టయి, అక్కడా అక్కడాచేసి బెజవాడ సబ్ కలెక్టరు ఆఫీసులో గుమాస్తా గా ఉంటున్నాడిప్పుడు. తనను పెండ్లాడిన ముహూర్త బలమో, తన అదృష్టమో అన్నారు; చకచకా రెవెన్యూ టెన్టులూ, ఎకవుంటూ అవీ ప్యాసయి యూ. డి. సీ. అయినాడు. రెండు చేతులా సంపాదిస్తాడు.

తన పుట్టింటారైనా - ఏమాట కామాటే చెప్పకోవాలి — మంచి సంబంధమే చూశారు. వాళ్ళు కావాలనుకున్నవన్నీ వెంకటేశ్వర్లులో వున్నాయి. పైగా సరసుడూ, సహృదయుడున్నూ. వ్యవహార దక్షులయిన కొందరు గుమాస్తాలు పార్టీలో అలవాటుపడి పోయి, గృహ జీవితంలోనున్నా చాతుర్యం ప్రదర్శించి తన-పర భేదం మరిచిపోతారు. వెంకటేశ్వర్లు అట్లాటివాడు కాదు. అతనికి శ్యామలంటే చెప్పలేని ప్రేమాభిమానాలు.

చూసిన వాళ్ళందర్నీ పెళ్ళి చేసుకోలేం కదా, ఒక మనిషి ఒక మనిషినే పెళ్ళాడొచ్చు. మిగతా వాళ్ళందరూ అరగంట పరిచయంతో అనంతంగా చీలిపోతారు. ఎప్పుడో, ఎక్కడో వుంటూ "ఫలానా వారబ్బాయి లేడూ - ఆ రోజు మనమ్మాయిని చూట్టాని" కొచ్చాడే - అతనికి పెళ్ళటమ్మోవ్ —" అని వింటాం. అలాంటి ఒక్కొక్క కబురు మనకు సంబంధించిన ఒక్కొక్క వార్తలాగా వినపడుతుంది. అదే అతన్ని గురించి వచ్చే ఆఖరి వార్త కాబోలు. అంతే మరి; పెళ్ళికాని అమ్మాయిలకూ అబ్బాయిలకూ పెళ్ళే గదా అంతం!

శ్యామల హృదయం ఆనందంతో గంతులు వేసింది. అతన్ని

చూడగానే ఎవరో ఆత్మీయుణ్ణి చూసినట్లయింది. అతను మొహమాట పడుతున్నాడని ఆమె గమనించలేదు. అతనిమీద తను చూపిస్తున్న ఆపేక్ష, అతను కనుపించాక తను కనబర్చిన సంతోషం, సామాన్యుడైన తన భర్తకు అసూయ నిస్తాయని తెలిసిన ఆమెలో కణ్ణానంతా త్కాలికంగా మూగబోయింది.

“ఇప్పుడేం చేస్తున్నారు మీరు ?” అనడిగింది శ్యామలమళ్ళీ.

“ఒంగోల్లో సబ్ కలెక్టరుగా ఉంటున్నానండీ-”

అదిరిపడ్డారు వెంకటేశ్వర్లు, శ్యామలా. రైలుకు ఇంజను అప్పుడే అతికినట్లయింది.

* * *

బెజవాడ స్టేషన్లో సామానంతా దించి నిద్రపోతున్న అబ్బాయిని ఎత్తుకుని శ్యామలను లేపాడు వెంకటేశ్వర్లు. “అప్పుడే వచ్చేసిందా బెజవాడ ?” అంటూ బద్ధకంగా ఒళ్ళు విరిచి లేచింది శ్యామల. జారిపోయిన పైటసరిగా కప్పుకుంటూ అప్రయత్నంగా కార్నర్ సిట్లోకిచూసింది.

అతను లేడు.

“ఆయనేరీ ?” అంది శ్యామల.

“భోజనానికిపోయాడు. బండాగి పది నిమిషాలు కావస్తూంది. పద.”

“అయ్యో, వెళ్ళాస్తాననేనా చెప్పలేదండీ—”

“పద పద ? చోటుకోసం వాళ్ళవస్త పడుతున్నారు. చెబుతూంటే నీక్కాదూ ?”

“అబ్బ ! వాస్తున్నానండీ!” అని విసుక్కుని పిల్లను తీసింది శ్యామల, లేస్తూ.

ఇంటికి రిక్తా నూటాడుకొని కూర్చున్నారు ఇద్దరూ. శ్యామల మనస్సు పీకుతోంది. ‘అతను’ ఎంత కాకపోయినా ఏదో కావలసిన వాడనే భావాన్ని చంపుకోలేకపోతోంది. ‘సఖ్యం సాస్త వదీనమ్’ అని అన్నారు. దాదాపు నూటయాభై మైళ్ళుకలిసి ప్రయాణంచేసి దిగేటప్పుడు “వస్తామండీ” అనైనా చెప్పకుండా ఎవళ్ళ మట్టుకువాళ్లు వెళ్ళిపోవడం బండిలోనూ అంతకుముందూ జరిగిన దానికి చాలా విరుద్ధంగా వుంది. అతన్ని తొందరగా పెళ్ళిచేసుకోమనీ తనను మరిచిపోకుండా పిలవమనీ మరోసారి చెప్పాలనుకుంది. అతని హోదా తనకు అడ్డదు. లోకానికి అతను సబ్ కలెక్టరు కావచ్చు. కాని తనకు మిత్రసమానుడు. కలుసుకోడం కష్టమైన మిత్రుల్ని కలుసు కున్నప్పుడు కల్గిన ఆనందంకంటే, విడిపోయేటప్పుడు వచ్చే వుత్కంఠా, అది తెలియకుండా చూపే ఉత్సాహం, చాలా అనుభవ నీయాలు; రైలు స్టేషనుకు వెళ్ళి దిగబెట్టి రైలు కదిలేటప్పుడు “ఉంటాను. ఉత్తరాలు రాస్తూ వుండేం?” అనడానికి మనస్సులో ఆత్మీయత పేరుకుపోయి ఇంచుమించు అందరికిహాయిగావుంటుంది. రైలు వెళ్ళాక కాళ్ళలోకివచ్చే బరువు అప్పుడేమాత్రం స్ఫురించదు.

పాడు నిద్ర — ఎప్పుడు పట్టిందో —

అదృష్టవంతు డతను. వాళ్ళ నాయనమ్మ తను చచ్చిపోయే లోగా అతని పెళ్ళి కావాలని పట్టుపట్టిందట. రెండు మూడు సంబంధాలు చూసి ఏమాటా తేల్చుకోలేని సమయంలోనే ఆవిడ పోయిందట. ఢిల్లీ వెళ్ళి ఐ. ఎ. యస్ ప్యాసయి సబ్ కలెక్టరు అయినాడు. ఇంక రెండు మూడేళ్ళలో జిల్లాకలెక్టరూ అవుతాడట.

తన వాళ్ళు తనకు వదిలేపాడు వెళ్ళి వద్దేనిమిది రాగానే ఏదో కొంప మునిగిపోయినట్టు సంబంధం చూసి వెళ్ళిచేసి తనను పంపించేశారు. తన భర్త ఇంకా రెండు మూడేళ్ళలో ఏమీ కాడు.

“అతన్నా అందరూ ఐ. ఏ. యస్.కి కట్టరేమండీ?”

వెంకటేశ్వర్లు ఉలిక్కిపడ్డాడు. ఆమె ఇంతసేపూ “అతన్ని” గురించే ఆలోచిస్తోందని స్ఫురించిందతనికి. వరాయివాళ్ళ విషయం శ్యామల ఇంత దూరం పట్టించుకోవడం అతను తొలిసారిగా చూచి ఆశ్చర్యపడ్డాడు. కాని అతనామెను ఎప్పుడూ నిరుత్సాహ పరచలేదు. భార్యాభర్తలు ఒకర్నొకరు నిరుత్సాహ పరుచుకొని విషయాలు తుంపేస్తే వాళ్ళ అనుబంధాలు చెడతాయని అతని నమ్మకం.

“కట్టొచ్చు. వొడ్డూ పొడుగూ కాళ్ళూ చేతులూ బరువూ ఏవో కొత్తలు చూసుకోవాలి. కొన్నాళ్ళకిందట వంశమూ సంప్రదాయం కూడా పట్టుదలగా గమనించేవాళ్ళు; పరిపాలనా దక్షతకోసం” అన్నాడతను చల్లగా.

“ఎం. ఏ. సొసవ్వాలా?”

“లేదు. బి. ఏ. చాలు.”

— అతను అప్పటికే ఎం. ఏ. అయినాడు. వాళ్ళ నాన్న గారు డిప్టీ కలెక్టరు చేసి రిటైరయినాడు, ఒడ్డూ పొడుగూ మనిషిని చూడగానే ఇతగాడు పెద్ద ఉద్యోగంకోసం పుట్టాడనిపిస్తాడు. బ్రిటిషువాళ్ళు మెచ్చుకునే స్ఫురద్రూపం, నాటికీ నేటికీ ఒక్కలా తెల్లటి చలవగుడ్డలూ. ఉన్న అవకాశాలన్నీ సద్వినియోగం చేసుకుని చిన్నతనంలోనే కలెక్టరు హోదా పొందాడు. అతడు అప్పట్లో కట్నం కావాలనలేదు. కావాలనాలేగాని ఇప్పుడు ముప్పయివేలో

నలభైవేలో ఇస్తారు! బంగారపు బొమ్మలాటి పిల్లను చేసుకుంటాడు. ఆ అదృష్టవంతురాలు ఎవరో ?

తనే అయివుండవలసింది, తనవాళ్ళు తెలివిగా ఆలోచిస్తే. ఇంటి చుట్టూ జవాన్నూ, ఏ ఊరెళ్తే ఆ ఊళ్ళో బంగళా పలుకుబడి; పెద్ద జీతం, మంచికారూ, గవర్నమెంటు జీపూ, ఇవన్నీ తనవే అవవలిసింది. ఆ స్త్రీ, ఆ స్త్రీ అంటారుగాని అధికారం ఉన్న వాళ్ళను ఆ స్త్రీపరులూ గౌరవిస్తారుగా !- ఇప్పుడు తను? ఆ సబ్ కలెక్టరు ఆఫీసులోనే ఒక గుమాస్తాభార్య !

“ఒంగోల్లోనే వుంచేస్తారా, అతన్ని ట్రాన్స్ఫర్ చేస్తూవుంటారండీ !”

“ఎందుకు చెయ్యరు? రెండేళ్ళుతిరిగేసరికి మళ్ళీఎక్కడికో -”

“బెజవాడా వెయ్యొచ్చా ?”

“ఆ! బెజవాడేం. ఆంధ్రాలోఎక్కడన్నా వెయ్యొచ్చు; వొకసారి ఆంధ్రకి ఎలాట్ చేశారు గనక !”

అతను బెజవాడలోనే సబ్ కలెక్టరు అయితే తనకి ఇంతకన్నా బాధగా వుంటుంది కాబోలు. ఆ పరిస్థితి రాకుండా ఉంటే బాగుణ్ణు!

ఏమిటో - మేరేజెస్ ఆర్ మేడిన్ హెవెన్; అంటారు. తన వివాహం భూమిమీదే జరిగుంటుంది. “ఇంతకీ ఘటనుండాలి, మా అమ్మమ్మ చెప్పినట్టు” అని తను అంటే, “ఎవరమ్మమ్మ నడిగినా అంతకన్నా ఏం జెప్తారు?” అన్నాడతను; వెన్నెల ఒలకబోసినట్లు నవ్వి, పల్చటి తెల్లటి అందం అతనిది. వెన్నెలే అతను; అతనే వెన్నెల.

“చీ - ఏమిటి నాకీపాడాలోచనలు !” అనుకుంది శ్యామల. పెళ్లయిన తరువాత ఈ అయిదారేళ్లలోనూ తనవాళ్ళు తన పెళ్ళి

విషయంలో ఏదో పొరపాటు చేశారని అనుకోడం ఇదే మొదటి సారి. ఆనుకున్నందుకు విచారించినా అందులో ఉందనిపించే నిజం అనిపిస్తునే ఉంది.

రిక్తా ఆగగానే శ్యామల వాస్తవ ప్రపంచంలో పడింది.

“నేను కేరియర్ పట్టించుకొస్తా గానీ నువ్వింటికెళ్ళి స్నానానికి వేణ్ణిళ్ళు సిద్ధంచేసి పెట్టు. ఇవుగో తాళంచెవులు” అని వెంకటేశ్వర్లు హోటలు దగ్గర దిగాడు.

“తొందరగా వచ్చేయ్యండేం !”

*

*

*

ఇంటికి వెళ్ళి పిల్లలిద్దర్నీ మంచంమీద పడుకోబెట్టి బాయి అరు అంటించి రెండు గదులూ ఊడ్చింది శ్యామల. పదినిమిషాల్లో నీళ్ళు కాగాయి. భర్త రాలేదు. తొరతొరగా రెండు బకెట్లకు నీళ్ళు తాలుపుకొని ఒంటిమీద పోసుకుంది. చీర మార్చుకొని తలా ముఖం సవరించుకొని హాల్లోకొచ్చింది. ఇంతలో వీధి తలుపు చప్పుడైంది. “వస్తున్నా !” అని తలుపు తీసింది.

“సబ్ కలెక్టరు గారి జవాన్నండి.”

“ఊఁహూఁ. ఏం !”

“అయ్యగార్ని పొద్దున్నే ఎడ్డుమాస్తా గారితో కల్చి రమ్మన్నారండి.”

“ఏం వేళాపాళా లేదూ ? మేం వొచ్చామని అప్పుడే ఎట్లా కనుక్కున్నారు. మీ దొరగారు! ఏమన్నా అంజనం వేశారా? -ఇంకా ఆయన ఇంటికన్నా రాలేదే! ఏమిటీ సంత? -పో, పో!” అని కసురుకుంది శ్యామల.

“ఏదండమ్మ గారూ అట్టా అరుత్తారు? ఎడ్డుమాస్తాగారు ఎదటింబోనే గదండి వుంటం! వారితో పిచ్చా, పాటీ మాట్లాడతా వుంటే ఎళ్ళిరమ్మన్నారు. మళ్ళీపొడుకుంటా రేమోనని చెప్పొచ్చా. వార్త జెప్పండమ్మా—” అని గుమ్మందిగి చరచరా వెళ్ళాడు జవాను.

శ్యామల తలుపుదగ్గరే నిలబడిపోయింది బిత్తరపడి. తను ఎందుకన్నదో ఆమాటలు, వాడెట్లా జవాబు చెప్పాడో అంతా మాయగా ఉంది.

“ఏమిటి, ఎవరదీ. లే!” అంటూ వెంకటేశ్వర్లు వచ్చాడు. అతనికి దారి చెయ్యటానికి శ్యామల లోనికి నడిచింది,

“ఏముంది? ఆఫీసు జవానుట తెల్లారేసరికి తమ్మన్నారట. యింతేగా వుద్యోగం!”

వెంకటేశ్వర్లు వెనకాలే వొచ్చిన హోటలు కుర్రాడు కేరియరు అక్కడే ఉంచబోయాడు. ఇట్రా ఇట్రా అని వాణ్ణి లోపలికి తీసు కెళ్ళింది శ్యామల.

వెంకటేశ్వర్లు ఆలోచిస్తూబట్టలు విప్పకుంటున్నాడు. కేరియరు లోపల పెట్టిన కుర్రాడు తిరిగొచ్చి హాల్లో నుంచున్నాడు. శ్యామల పంచె, తువాలు తీసుకువచ్చింది.

“కేరియరుకి పొద్దుట రా అబ్బాయి. వనిమనిషి వొస్తుందో రాదో తెలీదు” అన్నాడు వెంకటేశ్వర్లు. “సరేనయ్యా” అని వాడు వెళ్ళాడు.

వాచీ తీసి ఇస్తూ వెంకటేశ్వర్లు “తోమ్మిదీ యిరవై అయిందే నిళ్లు కాగాయా!” అన్నాడు. శ్యామల చేతుల్లోంచి తువాలు, పంచె తీసుకొని బాయిలరు దగ్గర కెళ్ళాడు.

భర్త తనకేసి చూడలేదు. తను అన్న మాటకు ఏమన్నా అనుకుంటున్నాడేమోనని శ్యామల బాధపడింది.

వెంటనే వెళ్ళి "నే తొల్లిస్తాలేవండి—" అంది.

"అక్కర్లేదులే. నువ్వు స్నానం చెయ్యవూ?"

"పోసుకున్నా. లేవండి నే తొల్లిస్తా."

"వెళ్ళి డాబామీద పక్కలుపేయ్" అని వెంకటేశ్వర్లు రెండు బకెట్లూ బాయిలరు దగ్గరకు తెచ్చాడు.

అతని అభిప్రాయం గ్రహించి శ్యామల వెళ్ళింది.

నిజానికి అర్ధరాత్రప్పడు రమ్మనడం, ఆదివారాలూ సెలవులూ వర్కుచెయ్యవలసిరావడం, మర్నాడు ఉదయాన్నే ప్రత్యేకం రావలసుంటే తొలి రాత్రి పది పదకొండు గంటలపరకూ కబుర్లు చెయ్యడం, ఇలాంటివి వెంకటేశ్వర్లుకు కొత్తకాదు. ఎంత విసుక్కొనేది శ్యామల! వాళ్లకు పెళ్ళాలూ పిల్లలూ ఉండరా ఆనేది. ఒక సారిఃతాలూకాలో వర్కుచేస్తున్నప్పుడుడ ఫేదారుతో అన్న ఈ మాట తాసిల్దారువరకు వెళ్ళింది. భార్య అన్నమాటకు అతని బాధ్యత ఏమీలేదు. కాని ఆమాటకు తాసిల్దారు జోక్ గా మార్చేవరకూ వెంకటేశ్వర్లు ఇబ్బందిపడ్డాడు. జమాబందీల్లో రాత్రి రాకపోవడమూ జరిగేది ఇంత విసుగు శ్యామల ఎన్నడూ చూపలేదు. "ఇంతేగా వుద్యోగం!" అని ఉద్యోగంపైన నిరసనలేదు. డ్యూటీలో ఎగుడు దిగుడులు ఉద్యోగానికి చెందవు; ఆఫీసర్లుగా వచ్చే వ్యక్తులలో మంచి చెడులు ఆ ఉద్యోగాలకు చెందనట్టు.

"ఇంతేగా ఉద్యోగం" అన్న భావం ఇంకో ఉద్యోగి ఉద్యోగంతో సరిపోల్చు కున్నప్పుడు కలగొచ్చు.

కాని ఈ మాట శ్యామల తొందరపడి ప్రయాణపు బడలికా,

చికాకూ ప్రోత్సహించగా అన్నమాటేగాని లోతాలోచించి అందులో అర్థం తనకు తగలాలని అన్నమాట కాదని వెంకటేశ్వర్లు ఉద్దేశం. రైల్లో తటస్థపడ్డ ఆయన ఉద్యోగంపెద్దది అన్న విషయం దృష్టిలో పెట్టుకొని శ్యామల ఈ మాట అన్నదేమో అనుకోడానికి అతనికి ప్రాణం ఒప్పలేదు. ఆ విధంగా ఒక తరంగం వస్తే గట్టిగా తోసి వేశాడు.

ఏమైనాసరే ఈ విషయం అతనేమీ ప్రసంగించదలచలేదు. తనలో ఏమైనా అసంతృప్తిరేగితే, శ్యామలే ఆ విషయం దాచుకోకుండా తెలియజేస్తుందని అతనికి తెలుసు.

కాని అట్లా ఆమెను పరీక్షకు పెట్టడమూ అతని లక్ష్యంకాదు. ఆమెను పరీక్షకు పెట్టి విషయం తెలుసుకోటం తనకూ, ఆమెకూ మధ్యవున్న అనుబంధాన్ని కలుషితం చేస్తుందని అతని భావం.

*

*

*

స్నానం, భోజనం అయి డాబామీదకు చేరేసరికి పదిగంటలు కావస్తూంది. శుక్లచతుర్దశి వెన్నెల విశ్వానికి తెల్లబట్ట కప్పినట్లుంది. తెల్లటి దుప్పట్ల మీద, తెల్ల చీరకట్టుకున్న శ్యామలమీద ఆ వెన్నెలపడి ఆరిపోతాయేమోనని భయపడే అనుభవాలకోరికల్ని వెంకటేశ్వర్లులో రెచ్చగొట్టున్నవి. నిశ్శబ్దమయిన ప్రకృతిని సూచిస్తూన్నట్టు శ్యామల మౌనంగా వుంది.

“ఏం, అల్లావున్నావ్ ?”

“ఎలా వున్నానూ ?”

“అలిసిపోయినట్టుంటేనూ!”

“నేనేం అలిసిపోలేదు. చక్కగా నిద్దరబోయా రైల్లో.”

కాని ఆమె మనస్సు స్వాధీనంలోకి తిరిగి రాలేదు. వెన్నెల

చూస్తేనే "అతను" జ్ఞాపకం వస్తున్నాడు. తెల్లటి దుప్పటిమీద కనబడని కిరణాలు ప్రసరిస్తున్న చందమామను చూస్తే ఊహలో అతనే మెదుల్తున్నాడు "అతను వెన్నెల్లా ఉన్నాడు." అన్నది తన భావం. అది ఇవ్వాలిది కాదు; ఆనాటిది. విధి తనను అతన్నుంచి విడదీసి ఈనాడు వెన్నెల్లో ఈ తెల్లని అనుభవం రూపం చూపించి వరిహసిస్తూంది. అలిసిపోయి, పాతబడిపోయి, సౌఖ్యాన్నీ, ఫలితాన్నీ మొహం మొత్తించేసిన ఈ అనుభవం నేడేమో కొత్తగా ఉంది. ఆ సమయంలో వివేకం, జ్ఞానం, ధర్మాధర్మజిజ్ఞాస-వీట్నీ ఆమె నుంచి వేరుచేసి 'దుశ్కీలం' విజృంభించింది. భర్తే పరాయివాడై తను భర్త సమక్షంలో ఏకాంతంగా ఉంటున్నది. ఊహ చిత్రమైన మార్గాలుపట్టి తనను మత్తులో ముంచిఎక్కడికో తీసుకుపోతున్నది. లక్ష్యమూ, మార్గమూ లేని ఆ ఊహ వెంట నీరవంగా నిశ్శబ్దంగా పోతూ, ఉన్నది లేదనుకొని, లేనిది సృష్టించుకొని, బధిర బంధి తురాలైంది. ఆ ఊహలోంచి వాస్తవానికి వచ్చేటప్పటికి వచిత్రమైన సుఖశిఖరం జారిపోయింది.

అతి గోవ్యమైన ద్రోహం అది, దానికి తట్టుకోడానికి ఎంత అనుభవమూ చాలదు.

"నా కిక్కడ బాగా లేదండీ-" అంటూ శ్యామల లేచింది. కట్టు సవరించుకొని పాపను ఎత్తుకుంది.

"చలేస్తోందా!"

"ఏమోనండీ - కిందికి పోతానూ?"

"నేనూ రానా?"

"మీ యిష్టం."

“యిక్కడ బాగానే వుంది; మంచుకూడా పడేట్టు లేదు.”

“....బాబుని తీసుకుపోనా ?”

“ఒద్దులే. ఉంచు.”

తొందరగా మెట్లు దిగి వచ్చింది. పాపను ఉయ్యాలమంచం మీద పడుకోబెట్టి బేబుల్ ఫ్యాను కాళ్ళవేపున స్టూల్ మీద ఉంచింది. పక్కనే మంచం వాల్చుకుని ఒట్టిదిండు వేసుకుని దీపం ఆర్పి పడుకుంది.

నిద్ర రావటం లేదు. ఎంత ప్రయత్నించినా. జాగ్రదవస్థలో ఉన్నంత సేపూ ఆలోచన తప్పదు. గుప్పెట్లోనూ, సీసాలోనూ కూన్యాన్ని సాధించటం, మస్తీష్కాన్ని ఖాళీగా ఉంచడం ఒకదానికంటే ఒకటి కష్టం. మొదటిదానికి సైన్సు సహాయం లభిస్తుంది. రెండోదానికి భౌతిక సహాయంలేదు. ఆధ్యాత్మిక చింతన, ధ్యానం చేస్తే వీలవుతుంది. వాట్ని అలవర్చుకోడానికి కొంత పారిశుధ్యం పరిపూర్ణతా అవసరం. అవి మొదలయ్యేచోటుకు శ్యామల ఇంకా చేరలేదు.

ఈ రోజు ఎంత అన్యాయం జరిగిపోయింది! అతన్ని చూపించి విధి తనను పరీక్షించి పరిహసించింది. పరీక్షలో తనునెక్కడ లేక చెయ్యకూడని పాపం చేసేసింది. తనలో ప్రవహిస్తున్న రక్తానికి, ఆత్మకూ చుట్టరికం లేదు. పైకగుపించని ఈ బాధ తను ఎట్లా భరించడం? భర్తకాదుగదా, ఆత్మకూడా ఈ బాధను పంచుకోదు. తనకు తనే చేసుకున్న ఈ ద్రోహానికి ప్రాయశ్చిత్తంగా తననుంచి తనే దూరంగా పారిపోవాలి. ఎక్కడికి? ఎక్కడికిపోయినా ఈ బాధ తనను వెంటాడుతూనే ఉంటుంది. ఎవరో ఎర్రగా మండుతున్న కొరివితో తనను కాలుస్తున్నారు, శరీరం పాప చింతనాగ్నిలో దగ్ధమై ప్రణాలవుతోంది.

చీకట్లో ఫ్యానురొదలో వేయికంఠాలు తన వేపుతిరిగి ఏమేమో అరుస్తున్నట్లుంది. కళ్ళుమూసుకున్నా కనబడే ఆ భీకర దుష్ట స్వరూపం తన ప్రతిబింబమేనని ఊహించుకొని చెప్పరాని ఆవేదన అనుభవించింది శ్యామల. మనిషికి ఒంటరితనం కంటే శత్రువు శిక్షా ఏమున్నాయి.

ఆరేళ్ళుగా భర్తతో కాపురం చేస్తూ, అతనే తనై తనే అతనై గాటు తప్పని బండిలాగా సరళంగా సంతోషంగా జీవితయానం సాగిస్తున్న తనను, ఈ రోజు అతను కనబడి తలక్రిందుగా నింపే బెట్టాడు. సామర్లకోటలో మెయిలు ఎక్కివరకూ ఉత్సాహంగా ఉన్న తనను ఈ గొడవ ఊహించడానికైనా అవసరంలేని తనను ఇందులో దింపి విడ్చిస్తున్నాడు.... క్రూరు డతను !

పాపం అతను మటుకు ఏం చేశాడు ! అమర్యాదగాగాని అవసవ్యంగాగాని ప్రవర్తించలేదు. తనే అతన్ని గుచ్చిగుచ్చి, మీదేపూరు ? ఇప్పుడేం చేస్తున్నారు? అని అడిగింది. అతను సాధ్యమైనంత సిగ్గుపడి ఎలా చెప్పనండీ అంటూనే తన కర్థం కాదనుకొని గాబోలు ఇంగ్లీషులో చెప్పాడు. అతన్ని వరకాయించిచూసి, ఫలానా అని తెలిసి ఊరుకోక వదే వదే వచ్చించడంలో తనకు తెలియకుండా తనపైన స్వారీచేసే ఒక ఆధిక్య భావావేశం ఉంది. పెళ్ళిచూపులకు వచ్చిన తరవాతకూడా వాళ్ళకు ఆస్తిసొస్తులు లేవని తిరస్కరించి ఆనాడు వార్ని తన వాళ్ళు అవమానించారు. ఈనాడు నీ వెవరు, నేనెవరో తెలుసుగా. నాకు పెళ్ళయిందిలే; ఇదుగో నా భర్తా నా పిల్లలూ చూశావా! అని చెప్పకోబోడం - ప్రదర్శన - అతన్ని అవమానించడమే. నాడూ, నేడూ క్షణికమైన అధిక్యాన్ని పురస్కరించుకుని నిజమయిన విలువను అవమానించిన దోషం తనది - తనే దోషి.

అయినా ఇంత శిక్ష తగదు. చిరకాల సముపార్జితమైన పాపిత్రయం ఉద్రేకజనకమైన ఒక్కదోషంతో దగ్ధమైపోయి ప్రత్యక్ష దైవం ఎదుట, ఆత్మ ఎదుట విచారణపొందవలసి రావడం అన్యాయం.

తను చేసినది తప్పయినా సామాన్యమైనదిగా కనుపించదు; ఆత్మసాక్షిగా, భర్త సమక్షంలో అతనిపరంగా అలోచించి, భర్తను స్వల్పానికి తూలనాడింది; భర్తలో అతన్ని ఊహించుకొని మానసిక వ్యభి — చీ !

“భగవంతుడా !” అని ఒక కేక పెట్టింది శ్యామల. కాని ఆ కేక ఆమెకే వినిపించలేదు. గాఢద్యంతో ఆమె కంఠం మూసుకుపోయింది.

“లెగవండమ్మగోరూ!” అంటూ పనిమనిషి లేపేవరకూ మెలకువే రాలేదు. రేడియో మీద అలారం టైప్ రిపోర్ట్ చూసింది; దానికి కి ఇస్తేగా తిరగడానికి! అనుకుంటూనూ. అది ఎనిమిదింపావు చూపిస్తోంది. రేడియో ఆన్ చేసి సరిదిద్దుదామని కి ఇవ్వబోయింది. గడియారం తిరుగుతూనే వుంది. ఈయన లేచి కి ఇచ్చారేమోలే అనుకుంది.

“ఎంత నిద్దర బొయ్యవమ్మా,” అని పనిమనిషి నిట్టూర్చి చేతులు తిప్పింది.

“అబ్బ ! ఏమిటే నీ సొద !”

“సొదేం దండమ్మగోరూ ! ఐగారు ఆఫీసు కెలి పొయ్యారుగా. సందుమొగలనే గనపడి దణ్ణం బాబూ అంటే యింటికెల్ల మంటిరి. తమురులెగిసే వున్నారనుకుంటుండా!” అనిచదివింది పనిమనిషి.

శ్యామలకు పూర్తిగా తెలివొచ్చింది. అయితే టైము ఎని దింపావూ అయిందన్నమాట. వెంకటేశ్వర్లు విషయం ఆమెకు కొత్తగాదు. పిడుగులు పడుతున్నా సరే డ్యూటీకి ఎగనామంపెట్టడు. రాత్రి కబురొచ్చిందో లేదో పొద్దుటి లేచి వెళ్ళాడన్నమాట.

“సరే నీళ్ళతోడు బాయిలర్లోకి” అంటూ గదిలోకి వెళ్ళి టూత్ బ్రష్ తెచ్చుకుంది శ్యామల.

“బాయిలేర్లో నీళ్ళు కాగుతుండాయమ్మగోరూ!”

“సరే కుంపటి వెలిగించు. డాబామీద చిన్నయ్యగారింకా వండుకున్నాడు గాబోలేర్లో పి తీసుకురా !-”

ఏమీలేదు. చిన్నయ్యగారు లేచి వాళ్ళనాన్నగారితో కాఫీ తాగేసి పెరట్లోకి వెళ్ళి ఆడుకుంటున్నాడు. కుంపటి పక్కన కాఫీ గిన్నెలూ, కుంపటిమీద సన్నగా కాగుతున్న పాలూ. అనుమానించి మేకున ఉన్న ఫ్లాస్కుచూస్తే బరువుగా వుంది.

శ్యామల సిగ్గుతో చచ్చిపోయింది.... రాత్రి ఆ దిక్కుమాలిన ఆత్మ పరిశీలన తప్పించుకోడానికి వీల్లేని దైంది. అందులో ఎప్పుడు నిద్దరపట్టేసిందో. ఆయన పాపం తెల్ల వారుజామున చాలా తొందరగా లేచుండాలి. పాలు పిండే మనిషి బత్తెను తీసుకుని అయిదుకాక ముందే వచ్చేస్తుంది. అప్పుడనగా లేచి, ఈ పనులన్నీ చక్కబెట్టి ఎనిమిది ప్రాంతంలో ఆఫీసుకు వెళ్ళాడన్నమాట. ఇవన్నీ చూసి పనిమనిషి నవ్వుతోంది కూడాను. చీ; మొద్దునిద్దరా నేనూను; ఎంతపనైంది! అనుకుంది.

పిల్లలిద్దరికి నీళ్ళుపోసి తను పోసుకుని వంట పూర్తిచేసి సరికి పదిన్నర దాటింది. వేడివేడన్నం పిల్లలిద్దరికి పెట్టేసి ఇవతలికి తీసుకొచ్చింది. వీధి తలుపు చప్పుడైంది.

అపీను జవాను—

“అయ్యగారు తొందర వనుండి బందరెళ్ళారండి. రాగ వయ్యగారి దగ్గి రుచ్చుకున్నారండి యిరవై రూపాయలు, తమ ర్నడగి వారి కియ్యమన్నారండి, ఇదిగో చీటి.”

సరిగా మెదడులో ఇమడలేదు శ్యామలకి.

“బందరెళ్ళారూ ?”

“మరేనండి.”

“ఎందుకూ ?”

“ఏదో అర్జంటు వనిటండి. దొరగారు బంగళాకి పిలిపిచ్చుకుని జీపులో ఎక్కించుకు పొయ్యారండి.”

“భోజనమో ?”

“ఇంక భోజన వేటండి; ఎవరూ దిన్నా, ఆమీన అయ్య గారు డబ్బులైచ్చుకోలేదని యిదవుతావుంటే రాగవయ్యగారిల్లు దగ్గరగదాని నే బోయిదెచ్చిచ్చా.”

చీటి చూసింది శ్యామల. ఇంట్లో కెళ్ళిడబ్బు తెచ్చియిచ్చింది.

“రాత్రి కొచ్చేస్తారుగా!”

“ఎట్ట దెలుసుద్దండి; ఎళ్ళం మనిష్టం గాకపాయె. రాటం మనిష్టమా ?” అని వాడు వెళ్ళిపోయాడు.

దిగాలుపడి కూచుంది శ్యామల.

అర్జెంటుపనులు వస్తూనే ఉంటాయి. ఇంటికి వచ్చి చెప్పి వెళ్ళకూడదా? చేతిలో డబ్బులేకపోయినా ఇంటికి రావాలని బుద్ధి పుట్టలేదు. రాఘవయ్యకు కబురు చేసి - తిండి తిప్పలూ లేక కట్టు బట్టలతో అప్పుచేసి వెళ్ళిపోవాలా ? ఇది ఎప్పటి డ్యూటీకాదు.

ఇందులో ఏదో ఉంది తన మాట ప్రవర్తనా గుర్తించి తనను శిక్షిస్తున్నారా ఆయన ?

కబురు తెచ్చిన జవాను ! వాడి మాటలు ! కొంచెం తిన్నగా ఏడవకూడదూ వాడైనా ! వాడికంతా తెలుసల్లే ఉంది ?

ఆలోచనలో అశ్వాసలతో శ్యామల అలాగే గంటలు గడిపి సంది. మధ్య మధ్య పిల్లల ఆట, నిద్రపోవడాలు, కిటికీ రెక్కల చప్పుళ్ళు. పోస్టుమన్ కేక - ఇలాటివి స్వల్పంగా కదిల్చినా ఆలోచనలనుంచి తప్పించుకోలేక పోయింది.

సాయంకాలం హెడ్డుమాస్తా శంకరంగారు ఇంటికి వస్తాడు గదా; ఆయన్నడిగితే వివరం తెలుస్తుందనీ, అసలాయనతో కలిసి భర్తవచ్చేస్తాడనీ కొంత ఆశ. ఆతనికోసం చూడగా చూడగా చివరికి రాత్రి ఎనిమిదిన్నరకు వచ్చారు. రిక్షా వాళ్ళింటి దగ్గర ఆగగానే గబగబా వెళ్ళింది శ్యామల.

“ఏమమ్మాయీ ఇట్లా వొచ్చావూ? రా, కూర్చో!” అంటూ తోనికి వెళ్ళాడాయన. హెడ్డు గుమాస్తా గారి భార్యవచ్చి “శ్యామలాయేమిటి” వోహోహో - రామ్మారా. ఏమిటి విశేషాలు? చెల్లెలు పెళ్ళి విశేషాలు చెప్పు ముందుగా!” అంటూ పలకరించింది.

శ్యామలకు ఇరకాటంగా ఉంది. కోటూ పొగా తీసేసి శంకరంగారు ఇవతలి కొచ్చాడు. “ఏమమ్మాయీ, పొద్దుపోయొచ్చావూ ! మీ ఆయన రాలేదట్టుందే బందర్నించి ?” అన్నాడు.

“మరేనండీ - సాయంకాలాని కొస్తానని కబురు పెట్టలేదు. మీకు తెలుసేమోనని —”

“తెలిసేదేముంది ? వెళ్ళిన వాళ్ళంతా వొచ్చేశారుగా?”

“అందరూ వొచ్చేశారండీ !”

“అ, అంతా వచ్చేశారు ! రేపు శనివారం లోపుగా బిజినెస్ రిటర్నుస్ వంపాలి. ప్రతీ వాడి సీట్లోనూ వర్కు హెవీగా వుంది. ఇవాళ కలెక్టరు కాన్ఫరెన్సు. క్యాంపు క్లర్కుకి జ్వరమైతేనూ మీ ఆయనకి షార్ట్ హాండ్ తెలుసుగదాని సబ్ కలెక్టరు వెంబడిసుకు పోయాడు. వాళ్ళంతా సాయంకాలనికే వచ్చేశారు. మరి యీన ఎవరన్నా ప్రెండ్లుతోవుండి బస్సులోగాని వస్తాడేమో?

అ మర్నాడు సాయంకాలం హెడ్డుమాస్తా శంకరంగారే వచ్చారు. “అమ్మాయి !” అని కేకేస్తూ.

శ్యామల గదిలోంచి హాల్లోకి వచ్చింది. కొంగువట్టుకుని అబ్బాయి వచ్చాడు. వాడివేతుల్లో పిప్పరమెంట్ల ప్యాకెట్ ఒకటి పెట్టాడు శంకరంగారు.

“అదేమిటండీ ?” అని వారించింది శ్యామల.

“అబ్బే ఏంలేదమ్మా! వసిపిల్లాడు. చూసిచాల రోజులైందిగా-”

శ్యామల మొహం పొంగి కళ్ళు బరువుగా వున్నాయి.

“ఏమమ్మాయి అట్లావున్నావు ? ఇవ్వాలా రాలేదుగా, వెంకటేశ్వర్లు ? ఏమయిపోయాడు, ఎటు పోయాడు?”

“వారి వని పూర్తిగాలేదేమోనండి, బందర్లో ?” దుఃఖం దిగ మింగుకుంటూ అంది శ్యామల.

“నా బొంద, వారి వనీ నా వనీ అక్కడేముందమ్మా ! ఇదంతా గవర్నమెంటువనీ, సబ్ కలెక్టరు వనీ—”

“అయినా నాకు తెలియని వనేముందతనికి బందర్లోమటుకు? లేదు ! ఇందులో ఏదో వుంది ?- అయితే అమ్మాయి, ఒక్కటడుగు తాను. ఏమనుకోకుండా చెబుతావా ?”

శ్యామల పరిస్థితి అయోమయంగా వుంది.

"నా అనుమానం ఏమిటంటే - ఏమన్నా పోట్లాడి వెళ్ళాడా అని! పెళ్ళికి గదా వెళ్లారు! అక్కడ లాంఛనాలూ వాటివిషయంలో లేదా యింకో నాలుగురోజులక్కడుండటం విషయంలో ఏదన్నా మాటా మాటా అనుకున్నారేమో! ఒకవేళ ! - చూడమ్మాయి ఇది ఎలాంటి టైమంటే, బిజినెస్ రిటర్న్స్ టైమ్. అందరూ కష్ట పడి పనిచెయ్యాలి. రెండు రోజులు ఆబ్సెంటయినాడంటే అతని కెంత నష్టం !- అసలే పది రోజులు సెలవు వాడేశాడు- వర్కుకి ఎప్పుడూ ఎగనామం పెట్టడే అతను; నువ్వు చూస్తే ఇట్లా వుంటివి. అతనేమో తొందరపడే మనిషికాదు-ఇట్లా ఎందుకు చేశాడో మరి ? నాతో చెప్పమ్మా ఏదన్నా వుంటే- మీ ఫాదర్లాంటి వాణ్ని."

శ్యామల మాట్లాడలేదు. రాతి బొమ్మలాగా నించుంది. దుఃఖం పొంగి వస్తూంది.

"సరేలే. నేనొళ్ళాస్తా. ఇప్పుడో ఇహనో వస్తాడనే అనుకుం దాం. రాగానే కాస్త కనబడమని చెప్పు - "

వెళ్ళాడు.

ఈసారి శ్యామలకు దుఃఖం ఆగలేదు, ఏదేదీ అలసి పోయిందామె, ఏదీ మామూలుగా జరగటంలేదు! మూడు రోజులు మూడు యుగాలై నై. ఇది ఇంకా ఇలాదేనికి దారితీస్తుందో ! పోట్లాడుకున్నారనికూడా అనుకుంటున్నారన్నమాట. ఇది అక్షరాలా హెడ్ గుమాస్తాగారి ఇంట్లోనుంచి వచ్చిన బులెటిన్. సందేహంలేదు. అయితేనేం; ఇది ఆఫీసులో ప్రాకటానికి ఎంతోసేపు వట్టదు. శంక రంగారు ఏం చెప్పదల్చుకున్నా గుమాస్తాలందరూ చుట్టూ చేరు తారుట.

గుమాస్తాలందరి మధ్యా ఈ విషయం చెప్పడమూ, వాళ్ళు నవ్వుకుని ఇళ్ళలో, ఆ పక్క, ఎదురు ఇళ్ళలో, వాడలో చెప్పడమూ, తమకు జరగని గృహకల్లోలం గాధగా రూపొందడం ఊహించుకుంది శ్యామల. ఆమె హృదయం కల్లోలమైంది. ఊహ భయంకర మార్గాలు పట్టింది.

విధి తనను ఎందు కిలా పరిహసిస్తుంది?

తొమ్మిదైంది. భోజనం మీద ఆపేక్ష కలగలేదు. వంటింట్లో అన్నీ చక్కబెట్టుకొని వద్దామని లేచింది. తలుపు చప్పుడైంది. ఉలిక్కిపడింది శ్యామల.

తలుపు తెరుచుకొని వెంటేశ్వర్లు లోనికి వచ్చాడు. బుట్టతో మామిడిపళ్ళు కాబోలు తీసుకుని రిక్నా అబ్బాయి వెనకాలే వచ్చాడు.

“సారీ శ్యామలా; చెప్పకుండా వెళ్ళానూ” అంటూ వెంకటేశ్వర్లు గదిలోకి వెళ్ళాడు.

శ్యామల ఎక్కడున్న దక్కడే నిలబడిపోయింది.

వెంకటేశ్వర్లు రెండు నిమిషాల్లో ఇవతలి కొచ్చాడు బట్టలు మార్చుకుని.

“కాళ్ళు కడుక్కోండి.”

“ఏమిటి భోజనమా? ఊహించి, దార్లనే ఆగి హోటల్లో తినొచ్చాను; మళ్ళీ యింత రాతప్పుడు నువ్వేమవస్థ పడతావనీ—

శ్యామల మళ్ళీ అదిరి పడ్డది.

“నన్నెందుకిలా అన్యాయం చేస్తున్నారూ?” అని అడిగింది. అణచుకోలేని భావాలను తెలియజేయటానికి ప్రారంభించిన

ఈ వాక్యం బరువుగా ముక్క ముక్కలుగా వచ్చింది. ఆమెకు ఏడుపు ఆగలేదు;

“ఛాచా, ఏడుస్తావేం !” అన్నాడు వెంకటేశ్వర్లు దగ్గరసా వచ్చి.

“నాకు తెలుసు. నాకేం చెప్పకండి. నేను తప్పుచేస్తే నన్ను దండించండి. కాని యిలాగా ?” అని కన్నీళ్ళ లోంచి గాధ్గద్యం లోంచి అన్నది.

వెంకటేశ్వర్లు నీరయిపోయినాడు. దుఃఖించటానికి శ్యామల కెంత అనుభవం లేదో ఊరడించటానికి అతనికి అంతకంటే అను భవం లేదు.

“లేదు శ్యామలా - నువ్వేం తప్పుచేశావూ ? చీ చీ తప్పు కాదూ, ఏమిటా మాటలు ? నేను చెప్పకుండా వెళ్ళినందుకేగా! పాపం మూడు రోజులూ పూట పూట వొండుకునిచూశావు కాబోలేం- సారీ శ్యామలా, మనం కాకినాడేశ్చే ముందు అమ్మ నూతి దగ్గర కాలుజారి వడిందని తెటరొచ్చిందిగా? చూదామని మావూరెళ్లాను. కాకినాట్నొంచి వొచ్చేప్పుడే దిగుదామంటే మనసొప్పలేదు. సరిగ్గా పంధామ్మిదికి డ్యూటీలో ఉండాలని సబ్బలెక్టరు ముందుగా చెప్పాడు. బందర్లో కాన్ఫరెన్సు అయినాక ఈ రెండు రోజులూ పబ్లిక్ హాలీడేస్ కదాని అడిగితే పోయి రమ్మన్నాడు. అబ్బ! ఎట్లా అయిపోయినావు- ఏమిటి కళ్ళు! ఎంతసేపట్నుంచీ ఏడుస్తున్నావ్?”

శ్యామల శరీరమే ఆత్మైపోయింది. భర్తకేసి ఒక్కసారి చూసి కాళ్ళదగ్గర చతికిల బడ్డది. రెండు కాళ్ళనూ పెనవేసుకుని “నన్ను క్షమించండి. మీ మనస్సు కష్టపెట్టాను. తప్పు చేశాను, పొపిష్టిదాన్ని —” అన్నది అతని మోకాళ్ళమీద తల ఆనించి.

